

NSD NEWS BULLETIN ALL INDIA RADIO, GUWAHATI

0000000000

Date : 10-06-2024

Time : 0705 hrs

Assamese Morning Bulletin **HEADLINES**

- ১। এন ডি এৰ সংসদীয় দলৰ নেতা নৰেন্দ্ৰ মোদীয়ে কালি দেশৰ প্ৰধানমন্ত্ৰী হিচাপে তৃতীয়বাৰৰ বাবে শপতগ্ৰহণ কৰে।
- ২। প্ৰধানমন্ত্ৰী নৰেন্দ্ৰ মোদীয়ে কৈছে যে, তেওঁৰ তৃতীয়টো কাৰ্যকালত ভাৰতে শান্তি, প্ৰগতি আৰু সমৃদ্ধিৰ হকে একেৰাহে কাম কৰি যাব।
- ৩। ছিকিম ক্ৰান্তিকাৰী মৰ্চা এছ কে এমৰ নেতা প্ৰেম সিং টামাঙে আজি ছিকিমৰ মুখ্যমন্ত্ৰী হিচাপে শপত ল'ব।
- ৪। স্পেইনৰ কাৰ্লোছ আলকাৰাজ গাৰ্ফিয়াই ফ্ৰেন্স অপেন টেনিছ প্ৰতিযোগিতাৰ পুৰুষৰ ছিংগলছৰ খিতাপ দখল কৰিছে।

আৰু

- ৫। টি-টুৱেণ্টি বিশ্বকাপ ক্ৰিকেট প্ৰতিযোগিতাৰ এখন ৰোমাঞ্চকৰ খেলত কালি ভাৰতে পাকিস্তানক ৬ বানত পৰাস্ত কৰে।

00000

এন ডি এৰ সংসদীয় দলৰ নেতা নৰেন্দ্ৰ মোদীয়ে কালি দেশৰ প্ৰধানমন্ত্ৰী হিচাপে তৃতীয়বাৰৰ বাবে শপতগ্ৰহণ কৰে। নতুন দিল্লীত থকা ৰাষ্ট্ৰপতি ভৱনত ৰাষ্ট্ৰপতি শ্ৰীমতী দ্ৰৌপদী মুৰ্মুৱে তেওঁক শপত বাক্য পাঠ কৰোৱায়। নতুন কেন্দ্ৰীয় কেবিনেটৰ মন্ত্ৰীসকলেও কাৰ্য্যালয় আৰু গোপনীয়তাৰ শপতবাক্য পাঠ কৰে। কালি ৩০ গৰাকী কেবিনেট মন্ত্ৰী, ৫ গৰাকী ৰাজ্যমন্ত্ৰীকে ধৰি আন ৩৬ গৰাকী মন্ত্ৰীয়ে শপতগ্ৰহণ কৰে। বিজেপিৰ জ্যেষ্ঠ নেতা ৰাজনাথ সিং, অমিত শ্বাহ, নীতিন গাডকাৰী, ড° এছ জয়শংকৰ, পীয়ুষ গোৱেল, ধৰ্মেন্দ্ৰ প্ৰধান, নিৰ্মলা সীতাৰমণ আৰু বিজেপিৰ সভাপতি জে পি নাড্ডাই কেবিনেট মন্ত্ৰী হিচাপে শপতগ্ৰহণ কৰে। তদুপৰি জ্যেষ্ঠ বিজেপি নেতা কিৰেণ ৰিজিজু, প্ৰহ্লাদ যোশী, গীৰিৰাজ সিং, অশ্বিনী বৈষ্ণৱ, জ্যোতিৰাদিত্য সিদ্ধিয়া, ভূপেন্দ্ৰ যাদৱ, গজেন্দ্ৰ সিং শেখাৰট, অনূপূৰ্ণা দেৱী, হৰদীপ সিং পুৰী, ড° মনসুখ মাণ্ডাভিয়া, জি কিষান ৰেড্ডী, চি আৰ পাটিল, ড° বীৰেন্দ্ৰ কুমাৰ আৰু জুৱেল ওৰামে কেবিনেট মন্ত্ৰী হিচাপে শপতগ্ৰহণ কৰে।

মধ্যপ্ৰদেশৰ পূৰ্বৰ মুখ্যমন্ত্ৰী শিৱৰাজ সিং চৌহান, হাৰিয়াণাৰ পূৰ্বৰ মুখ্যমন্ত্ৰী মনোহৰলাল খট্টৰৰ লগতে অসমৰ প্ৰাক্তন মুখ্যমন্ত্ৰী সৰ্বানন্দ সোণোৱাল, কৰ্ণাটকৰ প্ৰাক্তন মুখ্যমন্ত্ৰী তথা জে ডি এছৰ সাংসদ এইচ ডি কুমাৰাস্বামী, বিহাৰৰ পূৰ্বৰ মুখ্যমন্ত্ৰী তথা এইচ এ এম দলৰ মুৰব্বী জিতেন ৰাম মাঝি, জে ডি ইউৰ সাংসদ ৰাজীৱ ৰঞ্জন সিং, টি ডি পি সাংসদ কিঞ্জাৰাপু ৰাম মোহন নাইডু আৰু এল জে পি ৰামবিলাশৰ নেতা চিৰাগ পাছেৰানে মন্ত্ৰী হিচাপে

শপতগ্ৰহণ কৰে। বিজেপিৰ নেতা ৰাও ইন্দ্ৰজিৎ সিং, ড° জিতেন্দ্ৰ সিং, অৰ্জুন ৰাম মেঘৰাল তথা শিৱসেনাৰ প্ৰতাপ ৰাও যাদৱ আৰু আৰ এল ডিৰ মুৰব্বী জয়ন্ত চৌধুৰীয়ে ৰাজ্যমন্ত্ৰী হিচাপে শপতগ্ৰহণ কৰে।

এই শপতগ্ৰহণ অনুষ্ঠানত কেইবাখনো দেশৰ ৰাষ্ট্ৰপ্ৰধান উপস্থিত থাকে। শ্ৰীলংকাৰ ৰাষ্ট্ৰপতি ৰাণিল ৱিক্ৰেমেসিংঘে, মালদ্বীপৰ ৰাষ্ট্ৰপতি ড° মহম্মদ মুইজ্জু, চিচিলিৰ উপ-ৰাষ্ট্ৰপতি আহমেদ আফিফ, বাংলাদেশৰ প্ৰধানমন্ত্ৰী শ্বেখ হাচিনা, মৰিছাছৰ প্ৰধানমন্ত্ৰী প্ৰবীন্দ কুমাৰ জুগনৌথ, নেপালৰ প্ৰধানমন্ত্ৰী পুষ্প কমল দাহাল প্ৰচণ্ড আৰু ভূটানৰ প্ৰধানমন্ত্ৰী চাৰিং টবগেই অনুষ্ঠানত উপস্থিত থাকে।

তদুপৰি, উপ-ৰাষ্ট্ৰপতি জগদীপ ধনখড়, কংগ্ৰেছৰ নেতা মল্লিকাৰ্জুন খাৰ্গে, বিহাৰৰ মুখ্যমন্ত্ৰী তথা জে ডি ইউৰ সভাপতি নীতিশ কুমাৰ, অন্ধ্ৰপ্ৰদেশৰ মুখ্যমন্ত্ৰী এন চন্দ্ৰবাবু নাইডু, উত্তৰাখণ্ডৰ মুখ্যমন্ত্ৰী পুষ্কৰ সিং ধামী, উত্তৰ প্ৰদেশৰ মুখ্যমন্ত্ৰী যোগী আদিত্যনাথ, মণিপুৰৰ মুখ্যমন্ত্ৰী এন বীৰেন সিং, হাৰিয়াণাৰ মুখ্যমন্ত্ৰী নয়্যব সিং চাইনী আৰু মহাৰাষ্ট্ৰৰ উপ-মুখ্যমন্ত্ৰী অজিত পাৰাৰকে ধৰি কেইবাগৰাকীও বিশিষ্ট ব্যক্তিয়ে অনুষ্ঠানত অংশগ্ৰহণ কৰে।

উল্লেখযোগ্য যে, নতুন কেন্দ্ৰীয় কেবিনেটৰ প্ৰথমখন বৈঠক আজি সন্ধিয়া অনুষ্ঠিত হোৱাৰ সম্ভাৱনা আছে।

০০০০০

ৰাষ্ট্ৰপতি ভৱনত প্ৰধানমন্ত্ৰী নৰেন্দ্ৰ মোদীৰ শপতগ্ৰহণ অনুষ্ঠানত অংশগ্ৰহণ কৰা চুবুৰীয়া ৰাষ্ট্ৰসমূহৰ নেতাসকলৰ সন্মানার্থে ৰাষ্ট্ৰপতি শ্ৰীমতী দ্ৰৌপদী মুৰ্মুৰে কালি এটা নৈশ ভোজৰ আয়োজন কৰে। শ্ৰীলংকাৰ ৰাষ্ট্ৰপতি ৰাণিল ৱিক্ৰেমেসিংঘে, মালদ্বীপৰ ৰাষ্ট্ৰপতি ড° মহম্মদ মুইজ্জু, চিচিলিৰ উপ-ৰাষ্ট্ৰপতি আহমেদ আফিফ, বাংলাদেশৰ প্ৰধানমন্ত্ৰী শ্বেখ হাচিনা, মৰিছাছৰ প্ৰধানমন্ত্ৰী প্ৰবীন্দ কুমাৰ জুগনৌথ, নেপালৰ প্ৰধানমন্ত্ৰী পুষ্প কমল দাহাল প্ৰচণ্ড আৰু ভূটানৰ প্ৰধানমন্ত্ৰী চাৰিং টবগেই অনুষ্ঠানত উপস্থিত থাকে। ৰাষ্ট্ৰপতি শ্ৰীমতী মুৰ্মুৰে সকলোকে নতুন চৰকাৰৰ শপতগ্ৰহণ অনুষ্ঠানত অংশগ্ৰহণৰ আমন্ত্ৰণ গ্ৰহণ কৰা তথা গণতন্ত্ৰৰ উদযাপনত অংশ লোৱাৰ বাবে ধন্যবাদ জনায়। শ্ৰীমতী মুৰ্মুৰে কয় যে, তেওঁলোকৰ উপস্থিতিয়ে ভাৰতৰ চুবুৰীয়া প্ৰথম নীতি আৰু ভাৰত মহাসাগৰ খণ্ডৰ বাবে থকা সাগৰ দৰ্শনক পুনৰবাৰ প্ৰমাণ কৰিছে। তেওঁ লগতে কয় যে, চুবুৰীয়া দেশ হিচাপে ইখনে আনখনক প্ৰগতিৰ অংশীদাৰ হিচাপে আমি শান্তি আৰু সমৃদ্ধিৰ দিশত একেলগে কাম কৰি যোৱাটো বিচাৰো। ৰাষ্ট্ৰপতিগৰাকীয়ে লগতে প্ৰধানমন্ত্ৰী নৰেন্দ্ৰ মোদীক তৃতীয়বাৰৰ বাবে জনসাধাৰণৰ সেৱাৰ দৰে গধুৰ দায়িত্বত সফল হ'বৰ বাবে কামনা কৰে।

০০০০০

প্ৰধানমন্ত্ৰী নৰেন্দ্ৰ মোদীয়ে কৈছে যে, তেওঁৰ তৃতীয়টো কাৰ্যকালত ভাৰতে শান্তি, প্ৰগতি আৰু সমৃদ্ধিৰ হকে একেৰাহে কাম কৰি যাব। এই ক্ষেত্ৰত তেওঁ জনসাধাৰণৰ সৈতে গভীৰ সম্পৰ্ক আৰু সংযোগ স্থাপনৰ বাবে আহ্বান জনায়। শ্ৰীমোদীয়ে তেওঁৰ শপতগ্ৰহণ অনুষ্ঠানৰ পাছত যোৱানিশা ৰাষ্ট্ৰপতি ভৱনত চুবুৰীয়া ৰাষ্ট্ৰ তথা ভাৰত মহাসাগৰ খণ্ডৰ নেতাসকলক সাক্ষাৎ কৰে। অনুষ্ঠানত উপস্থিত থকাৰ বাবে সকলোকে ধন্যবাদ জনাই প্ৰধানমন্ত্ৰীয়ে চুবুৰীয়া প্ৰথম নীতি আৰু সাগৰ দৃষ্টিভংগীৰ প্ৰতি ভাৰতৰ প্ৰতিশ্ৰুতিবদ্ধতাৰ কথা দোহাৰে। তেওঁ কয় যে, ভাৰতে আন্তঃৰাষ্ট্ৰীয় প্ৰেক্ষাপটত গোলকীয় দক্ষিণৰ কণ্ঠ সৃষ্টি কৰি যাব।

আনহাতে বিদেশ পৰিক্ৰমা মন্ত্ৰ্যালয়ে কৈছে যে, শপতগ্ৰহণ অনুষ্ঠানত এই নেতাসকলৰ অংশগ্ৰহণে আৰু সহযোগিতাৰ গভীৰ সম্পৰ্ককে প্ৰতিফলিত কৰিছে।

০০০০০

ছিকিম ক্ৰান্তিকাবী মৰ্চা এছ কে এমৰ নেতা প্ৰেম সিং টামাঙে আজি ছিকিমৰ মুখ্যমন্ত্ৰী হিচাপে শপত ল'ব। গেংটকৰ পালিজোৰ ষ্টেডিয়ামত বিয়লি ৪ বজাত শপতগ্ৰহণ অনুষ্ঠান অনুষ্ঠিত হ'ব। ৰাজ্যপাল লক্ষণ প্ৰসাদ আচাৰ্যই শ্ৰীটামাং আৰু তেওঁৰ মন্ত্ৰী সভাৰ সদস্যসকলক পদ আৰু গোপনীয়তাৰ শপতবাক্য পাঠ কৰোৱাব। উল্লেখযোগ্য যে, টামাঙে এইবাৰ দ্বিতীয়বাৰৰ বাবে শপতগ্ৰহণ কৰিব।

শপতগ্ৰহণ অনুষ্ঠানৰ পৰিপ্ৰেক্ষিতত গেংটক পৌৰ নিগমৰ অধীনৰ সকলো চৰকাৰী আৰু ব্যক্তিগত বিদ্যালয়, বিশ্ববিদ্যালয় আৰু শৈক্ষিক প্রতিষ্ঠানসমূহ বন্ধ থাকিব। শপতগ্ৰহণ অনুষ্ঠানৰ বাবে গ্ৰহণ কৰা নিৰাপত্তামূলক পদক্ষেপ আৰু যান-বাহনৰ আহ-যাহৰ ক্ষেত্ৰত আৰোপ নিক্ষেপাঙাৰ পৰিপ্ৰেক্ষিতত শৈক্ষিক প্রতিষ্ঠানসমূহ বন্ধ ৰখা হৈছে। উল্লেখযোগ্য যে, ছিকিম ক্ৰান্তিকাবী মৰ্চাই বিধানসভাৰ ৩২ খনৰ আসনৰ ৩১ খনতেই জয়লাভ কৰিছিল। ছিকিম ডেমক্ৰেটিভ ফ্ৰণ্টে এখন আসন লাভ কৰিবলৈ সক্ষম হয়।

০০০০০

ভাৰতীয় জনতা পাৰ্টীয়ে কেন্দ্ৰীয় মন্ত্ৰী ৰাজনাথ সিং আৰু ভূপেন্দৰ যাদৱক ওড়িশাৰ বিধায়িনী দলৰ নেতা নিৰ্বাচন কৰাৰ ক্ষেত্ৰত কেন্দ্ৰীয় পৰ্যবেক্ষক হিচাপে নিযুক্তি দিছে। বিজেপিৰ এটা বিবৃতিত প্ৰকাশ কৰা মতে, সংসদীয় বোৰ্ডে এই নেতা দুগৰাকীক ওড়িশা সংসদীয় দলৰ নেতা নিৰ্বাচন কৰাৰ সকলো দিশ পৰ্যবেক্ষণ কৰাৰ দায়িত্ব অৰ্পণ কৰিছে।

০০০০০

আকাশবাণীৰ দ্বিভাষিক ফোন ইন অনুষ্ঠান প্লাবিক স্পীকত আজি নিশা চাৰে ৯ বজাত আৰ্জনা ব্যৱস্থাপনা বিশেষজ্ঞ স্মৃতি সিং চাম্ভ্যাল আৰু চাৰকুলাৰ অৰ্থনৈতিক বিশেষজ্ঞ ড° সুনীল পাণ্ডেৰ সৈতে বহনক্ষম ভৱিষ্যতৰ বাবে আৰ্জনা ব্যৱস্থাপনা সন্দৰ্ভত এটি আলোচনা প্ৰচাৰ কৰা হ'ব। আলোচনাটি চলি থকাৰ সময়ত আগ্ৰহী শ্ৰোতাই ০১১-২৩৪২১০৫০ আৰু ০১১-২৩৩১৪৪৪৪ নম্বৰলৈ ফোন কৰি জাৱৰ ব্যৱস্থাপনাৰ বিভিন্ন দিশ সন্দৰ্ভত প্ৰশ্ন সুধিব পাৰিব। ইয়াৰ উপৰি শ্ৰোতাসকলে ৯২৮৯০-৯৪০৪৪ নম্বৰত হোৱাটছআপৰ জৰিয়তেও প্ৰশ্ন কৰিব পাৰিব। অনুষ্ঠানটি আকাশবাণীৰ গ'ল্ড আৰু অতিৰিক্ত ফ্ৰিকুৱেঞ্চিসমূহত পোনপটীয়াকৈ প্ৰচাৰ কৰা হ'ব। ইয়াৰ উপৰি আকাশবাণীৰ ৱেবচাইট newsonair.gov.in আৰু আমাৰ ইউটিউব চেনেল News ON AIR OFFICIALটো এই অনুষ্ঠান উপলব্ধ হ'ব।

০০০০০

পঞ্চদশ কেৰালা বিধানসভাৰ একাদশ অধিবেশন আজি আৰম্ভ হ'ব। ২৮ দিনীয়া এই অধিবেশনত বিগত ফেব্ৰুৱাৰী মাহত উত্থাপিত ২০২৪-২৫ বৰ্ষৰ ৰাজ্যিক বাজেটত অন্তৰ্ভুক্ত হৈ থকা বিভিন্ন বিষয়ৰ অনুমোদন সন্দৰ্ভত সবিশেষ আলোচনা কৰাৰ লক্ষ্য লোৱা হৈছে। এই উদ্দেশ্যে অধিবেশনৰ ১৩ দিন বিশেষ আলোচনা কৰা হ'ব। আনহাতে, অধিবেশনৰ ৫ দিনত ব্যক্তিগত বাণিজ্য আৰু ৮ দিনত ৰাজহুৱা বাণিজ্য সন্দৰ্ভত আলোচনা কৰা হ'ব। অহা ২৫ জুলাইত এই অধিবেশনৰ সামৰণি পৰিব।

০০০০০

স্পেইনৰ কাৰ্লোছ আলকাৰাজ গাৰ্ফিয়াই ফ্ৰেন্স অপেন টেনিছ প্ৰতিযোগিতাৰ পুৰুষৰ ছিংগলছৰ খিতাপ দখল কৰিছে। পেৰিছৰ ৰোলা গ্ৰাত অনুষ্ঠিত ফাইনেল খেলত গাৰ্ফিয়াই জাৰ্মানীৰ আলেকজেণ্ডাৰ জুৰেবেভক ৬-৩, ২-৬,

৫-৭, ৬-১ আৰু ৬-২ ছেটত পৰাস্ত কৰে। উল্লেখযোগ্য যে, খেলুৱৈগৰাকীৰ এয়া হৈছে প্ৰথমটো ফ্ৰেন্স অপেন খিতাপ। আটাইকেইখন কোৰ্টত এই গুৰুত্বপূৰ্ণ খিতাপ দখল কৰা আলকাৰাজ গাৰ্ফিয়া হৈছে দ্বিতীয়গৰাকী কম বয়সৰ খেলুৱৈ।

আলকাৰাজে ফাইনেলত জেনিক চিনাৰক পৰাস্ত কৰাৰ বিপৰীতে জুৰেৰেভে কেম্পাৰ ৰদৰ বিৰুদ্ধে জয়লাভ কৰিছিল।

০০০০০

টি-টুৱেণ্টি বিশ্বকাপ ক্ৰিকেট প্ৰতিযোগিতাৰ এখন ৰোমাঞ্চকৰ খেলত কালি ভাৰতে পাকিস্তানক ৬ বানত পৰাস্ত কৰে। নিউয়ৰ্কৰ নাছাও কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত খেলখনত ভাৰতে প্ৰথমে বেট ধৰি ১৯ অভাৱত আটাইকেইটা উইকেট হেৰুৱাই ১১৯ বান সংগ্ৰহ কৰে। পাকিস্তানৰ হাৰিছ ৰৌফ আৰু নাছিম শ্বাহে তিনিটাকৈ আৰু মহম্মদ আমিৰে দুটা উইকেট দখল কৰে। পাকিস্তানে ১২০ বানৰ লক্ষ্যৰে খেল আৰম্ভ কৰি নিৰ্ধাৰিত ২০ অভাৱত ৭টা উইকেটৰ বিনিময়ত কেৱল ১১৩ বানহে কৰিবলৈ সমৰ্থ হয়। ভাৰতৰ হৈ বুমৰাই তিনিটা, হাৰ্দিৰ পাণ্ডিয়াই দুটা আৰু অক্ষৰ পেটেল আৰু অশদীপ সিঙে এটাকৈ উইকেট দখল কৰে।

০০০০০

সমাপ্ত